
Nizami Gəncəvinin yaradıcılığında yaşıl dünya məsələləri 


Giriş 


Azərbaycan Respublikası ekolofi inkişaf 
istiqamətlərində fasiləsiz fəaliyyəti ilə dünyanın 
aparıcı dövlətləri sırasında layiqli yer tutur. 
Azərbaycan Respublikasının Prezidenti cənab 
İlham Əliyevin Sərəncamı ilə növbəti onillikdə 
reallaşdırılması nəzərdə tutulan “Azərbaycan 
2030: sosial-iqtisadi inkişafa dair Milli Priori- 
tetlər” arasında yaşıl iqtisadiyyatın inkişaf et- 
dirilməsi 5 əsas istiqamətdən biri kimi təsbit 
edilmişdir1. 

2024-cü il Azərbaycan Prezidenti cənab 
İlham Əliyevin fərmanı ilə Azərbaycanda “Yaşıl 
dünya naminə həmrəylik ili” elan olunub. Eyni 
zamanda, dünya liderləri bu ilin noyabr ayında 
Azərbaycanda COP - “Conference of the Parties”, 
yəni Tərəflərin Konfransı adlanan sayca 29-cu 
tədbirin Bakıda keçirilməsi barədə razılığa 
gəliblər. 2015-ci ilin dekabrında BMT-nin İqlim 
Dəyişmələri üzrə Çərçivə Konvensiyasına üzv 
ölkələrin 21-ci konfransında Paris razılaşması 
qəbul olunub. Paris sazişinin tələbi dünyada 
karbon qazının (CO2) miqdarını sənayeləşmədən 
əvvəlki dövrdə olduğu kimi 1,5 dərəcə Selsi ilə 
məhdudlaşdırmaq üzrə irəliləyişə nail olmaqdır. 
2016-cı ildə ölkəmiz bu sazişə qoşulub. 

COP29-un Azərbaycanda keçirilməsi dünya 
liderlərinin ölkəmizə etimadı ilə yanaşı, böyük 
siyasi əhəmiyyət daşıyır. Bu barədə tanınan 
pakistanlı analitik və Mərkəzi Asiya üzrə ekspert 
Məhəmməd Əli Paşa deyib: “COP29-un Bakıda 
keçirilməsi ilə bağlı dünya ölkələri tərəfindən 
bir neçə gün ərzində qəbul edilmiş qərar 
beynəlxalq aləmdə Azərbaycana olan dərin 
etimadın və hörmətin sübutudur. Bu, ölkənin 
qlobal problemlərin həllində məsuliyyətli və 
etibarlı tərəfdaş statusunu təsdiqləyir. Prezident 
İlham Əliyevin rəhbərliyi ölkənin COP29-da 
ətraf mühitin dayanıqlılığı üçün vacib olan 
müzakirələrin və tədbirlərin irəliləyişində əsas 
rol oynamağa sadiqliyini vurğulayır”. 

Məqalədə dünya liderlərini və digər rəsmi 
şəxsləri, alimləri, QHT-ləri bir amal ətrafında 


1 https/ /president.az/az/articles/vievv/50474 


cəmləşdirən bu möhtəşəm tədbir ərəfəsində 
böyük Nizaminin bədii düşüncəsində yaşıl 
dünyamıza münasibət məsələləri araşdırılıb. 


Nizaminin çoxcəhətli yaradıcılığı və 
yaşıl dünyamız 


Nizami Gəncəvi dünya poeziyasının nadir 
incilərini yaratmış dahi Azərbaycan şairidir. 
Bəşəriyyətin ən qədim zamanlardan günümüzə 
qədər mövcud olan humanist dəyərləri və dü- 
şüncələri şairin yaradıcılığında yüksək səviyyədə 
əks olunub. Yaşadığımız dünya və axirət, təbiət 
və cəmiyyətdə baş verən hadisələrə münasibət, 
məhəbbət və nifrət, müharibə və sülh, ədalət 
və zülm, Yer üzü və səma cismləri haqqında 
elmi söhbətlər, sağlamlıq və xəstəliklər haqqında 
dövrünün tibbi biliklərinin əksi, elmi və dini 
biliklər, bir sözlə, İlahi yaradılış və mücərrəd 
təfəkkürə aid olan ensiklopedik sahələrə obrazlı 
münasibət Nizami Gəncəvi yaradıcılığının nüfuz 
sahələrindən sayllır. Şairin əsərlərinin XII əsrdən 
indiyədək insanların qəlbinə yol tapmasının 
sirri poetik dühanın gücü ilə yanaşı, həm də 
elmi dərinliklərin, ümumiləşdirmə gücünün, 
böyük əksetdirmə bacarığının olmasındadır. 

Yaşadığı dövrdən indiyədək Nizaminin poetik 
təfəkküründən süzülüb gələn bədii əsərlər 
insanlığın xidmətindədir. Yaradıcılığındakı hu- 
manist fikirlər milyonların ümumiləşmiş 
təcrübəsinin məhsulu kimi özündən sonrakı 
yüzilliklərdə yaşayanların tərbiyələnməsində, 
bədii zövqünün formalaşmasında olduqca böyük 
rol oynamaqdadır. Nizami irsi haqqında elmi 
tədqiqatlar davam etdikcə, araşdırmalar 
aparıldıqca şairin yaradıcılıq qüdrətinin yeni- 
yeni səhifələri açılır. 

Bu günə qədər Nizamişünaslıqda araşdırıl- 
mamış, toxunulmamış bir sahə, demək olar ki, 
yoxdur. Lakin bununla belə, böyük şairimizin 
yaradıcılığı məzmun etibarilə o qədər çoxşaxə- 
lidir ki, hələ uzun illər mötəbər mənbə kimi 
tədqiq ediləcəkdir. Bu araşdırmada onun bədii 
söz xəzinəsindən “Yaşıl dünya naminə həmrəylik 

ili”nə dair nümunələr verilib, şairin bədii-fəlsəfi 
fikirlərinin bu gün də əhəmiyyət kəsb etdiyi 
əsaslandırılıb. Şairin poemalarından seçilən 
nümunələr əsasında dünyanın mənzərəsi, ətraf 
mühitin təmizliyi, təbiətin, bitkilər və heyvanlar 
aləminin zənginliyi, habelə atmosfer və göy 
cisimləri barədə fikirləri verilib. “Sirlər xəzinəsi” 
poemasında Məhəmməd peyğəmbərin şəninə 
yazılmış hissədə oxuyuruq: 


Firuzədən yapılmış bu əngin mavilikdə, 
Cənnət qəsrindən gələn turuncdu tazəlikdə. 
Turuncun da dünyada öz adəti, dəbi var: 
Öncə meyvə gətirər, sonra çiçək, gülbahar 
(Gəncəvi, 2004). 


Filoloqlar üçün tam yəqin olmasa da, bioloqlar 
yaxşı bilir ki, bəzi bitkilərdə meyvənin çiçəkdən 
əvvəl əmələ gəlməsi xüsusiyyəti var. Qədim za- 
manlarda bitkilərdə bu xüsusiyyətin olması 
barədə şairin fikirləri çox maraqlıdır. Hətta bu, 
müəyyən qədər heyrət doğurur. Şair gülbahar 
ifadəsi ilə bitkinin başında tacabənzər çiçəyə 
işarə edir, beləliklə, oxucusunu yaşıl dünyanın 
sirlərinin ardınca aparır. 

Nizami ətraf mühitin gözəlliklərini təsvir 
edərkən müxtəlif məcazlardan istifadə edir, 
bol-bol təşbehlər, metaforlar, epitetlər, rəngarəng 
bədii ifadə vasitələri işlədir. Yer üzünün gö- 
zəllikləri saysız-hesabsız məcazlar vasitəsilə 
oxucuya bədii ustalıqla təqdim edilir. Şairin 
təsvirləri o qədər sadədir ki, oxucu bu adilikdəki 
qeyri-adiliyi görə bilmədiyinə heyrətlənir, ətraf 
mühit bütün gözəllikləri ilə onun gözləri qar- 
şısında canlanır: 


O cənnət bağçasının gülü, laləsi yandı, 

Yer üzü başdan-başa yaz rənginə boyandı. 

Gecə gündüzə döndü. Günorta günü par-par, 

Sərvlər gül açdılar. Möcüzəli bir bahar. 

Dönüb bağa baxmalı görməkçün nərgizləri, 

Sürməylə sürmələndi onun nərgiz gözləri 
(Gəncəvi, 2004). 


Əsərlərdə işlənmiş yığcam, təkrarsız mü- 
baliğələr, epitetlər poeziyanın bədii dili ilə ecaz- 
kar təbiət mənzərəsi yaradır. Saysız-hesabsız 
təşbehlər, metaforlar və digər bədii təsvir 

vasitələri qarşımızda istedadlı rəssamın fırça- 
sından daha gözəl mənzərələr canlandırır: 


Günəşin dodağını sancdı kölgə, axdı qan, 
Yel daradı, şeh düşdü söyüd yarpaqlarından 
(Gəncəvi, 2004). 


Bildiyimiz kimi, yerində işlənmiş zəngin 
bədii ifadə vasitələri içərisində bədii suallar 
sənətkarın yaradıcılıq qüdrətini nümayiş etdirən 
vasitələrdəndir. Poemalarda tez-tez rast gəldi- 
yimiz rəngarəng ritorik suallar oxucunu təbiətlə 
ünsiyyətə səsləyir, dərindən düşünməyə vadar 
edir, təbiətin gözəlliklərinə istinad edilərək 
ciddi ictimai-əxlaqi məsələlər qabardılır. Bəzi 
nümunələrə diqqət yetirək: 


Bağlar güllə doluykən kim tikandan bəhs açar? 
Sapa inci düzərkən ilana lüzummu var?1 
(Gəncəvi, 2004). 


Uçmuş quş ardınca olarmı getmək? 
Tələ görmüş ovu qovmaq nə gərək? 
(Gəncəvi, 2004). 


Nizami yaradıcılığında qabarıq şəkildə özünü 
göstərən aforizmlər oxucunu müdrik bir şair- 
filosofun ümumiləşmiş qənaətləri ilə tanış edib 
düşündürür, həm də yaşıllıqlar dünyası haqqında 
fikirlərlə oxucunun dünyagörüşünü artırır. 


Əncirin qol-budağı bomboş qalardı yayda, 
Ənciryeyən olsaydı, bütün quşlar dünyada 
(Gəncəvi, 2004). 


Nizami yaradıcılığında təbiət təsviri zaman- 
zaman araşdırıcıların diqqət mərkəzində olub, 
şairin irsinə müraciət edənlər çox sayda nümu- 
nələr üzərində iş aparıblar. 

Nizami ilin fəsillərini bütün gözəlliyi ilə 
canlandıran, oxucusuna sevdirən yüksək zövqlü 
qələm ustasıdır. O, məşhur “Leyli və Məcnun” 
poemasında baharın gəlişini belə təsvir edir: 


Sərdi xalısını səhraya min gül, 

Bəzədi torpağı süsənlə sünbül, 

Ağacda qönçələr baxdı göz-gözə, 

Bənzədi qayğısız gülər bir üzə...” 
(Gəncəvi, 2004). 

Şairin yaradıcılığında ilin bütün fəsillərinin 
əsrarəngiz gözəlliklərinin təsvirinə aid zəngin 
nümunələrə təsadüf edilir. Nizami bu gözəllikləri 
rəngarəng bədii təsvir və ifadə vasitələri ilə 
təqdim edərək oxucunu əfsunlayır. Geniş epik 
lövhələrin əks olunduğu poemaların hər birində 
yazın, yayın, payızın, qışın-ilin bütün fəsillərinin 
təsviri qəhrəmanların ruhi-psixolofi əhvali- 
ruhiyyəsi ilə vəhdətdə tərənnüm olunur. On- 
lardan bəzilərinə diqqət yetirməklə fikirlərimizi 
əsaslandırmağa çalışacağıq. Qış fəslini təsvir 
edərkən qarşımızda ilin qarlı-çovğunlu mən- 
ZƏTƏSİ canlanır. 


Yaz buludu kimi hava ağırdı, 

Hər yandan qar gəlir, yağış yağırdı. 

Qarın heybətindən dağlar çökürdü, 

Soyuq ürəklərə qalay tökürdü. 

Gümüş kimi yağan qar lopasından 

Üstü gümüş oldu Şəbdizin haman 
(Gəncəvi, 2004). 


Bu parçada təbiətin gücü və gözəlliyi təsvir 
edilir. Qarın və yağışın təsiri ilə dağların çökdüyü 
və soyuğun ürəklərə təsir etdiyi vurğulanır. 
Şəbdizin-atın başdan ayağa qarla islanması, 
qarla örtülməsindən çox gözəl bir təsvir yaradıb. 


Şapur gələn zaman körpəydi otlar, 

Hər yan xoruzgüluü, lalə və gülzar. 

Güllər içindəydi mavi qayalar, 

Min rəngə çalırdı orda ilk bahar. 

Dağların başında zümrüddən xalı, 

Heyran eyləyirdi fikri, xəyalı 
(Gəncəvi, 2004). 


Məlumdur ki, Nizami “Xəmsə”yə daxil olan 
poemaların hərəsini dövrünün müqtədir 
hökmdarlarından birinə həsr edib. Əsərlər 
sarayda qəbul olunmaq üçün o dərəcədə 
mükəmməl olmalı idi ki, əvvəla, saray tərəfindən 
rəğbətlə qarşılansın, şairin poemanı ithaf etdiyi 
hökmdarların qarşısında məsuliyyətini nümayiş 
etdirsin,ikincisi, öz şəxsiyyətinə hörmət edən, 
yaradıcılıq qüdrəti ilə seçilən bir sənətkar 
olduğunu hökmdarın qarşısında sübut etsin. 
Nəhayət, bu əsərlər bədii cəhətdən o qədər 
güclü olsun ki, şairin müasiri olan digər söz 
sənətkarları ilə müqayisədə üstünlük qazansın. 


Bu tələblərə cavab verən yüksək bədii zövqlü 
əsərlərdə, təbii ki, təbiət təsvirləri də olduqca 
cəlbedici olmalı idi. Onlardan bəzilərinə nəzər 
salmaq maraqlıdır: 


Güldüm yaşıl çöldəki lalə kimi zər kimi, 

Yüz yerdən parçalandı paltarım güllər kimi. 

.. Tez budaqdan budağa, güldən gülə can atdım, 

Bir qaynağa qovuşub, su içməkdi muradım 
(Gəncəvi, 2004). 


Güllərin ətrindən nəşələnmiş insanın bulağın 
gözündən su içməklə aldığı bəxtiyarlığı bundan 
daha incə və zərif şəkildə necə tərənnüm etmək 
olar?1 

Nizami yaradıcılığında, poemalardan hər 
birində onlarca belə paralellər tapmaq müm- 
kündür. Azərbaycanın xalq şairi Xəlil Rza 
Ulutürkün tərcüməsində “Sirlər xəzinəsi” 
poeması bizi əhatə edən dünyanın təbil gözəl- 
liklərindən zövq almağa çağırır: 


Nərgizlər - oyaq gözlü, yasəmənlər yatağı, 
Baxsan, uyudar səni günün günorta çağı. 
.Gəlin otağı kimi süslü gül yuvasında, 
Ceyranlar gül ovlayır, böcəklər salır səda 
(Gəncəvi, 2004). 


Nümunə gətirdiyimiz bu beytlərdə güllərin, 
çiçəklərin füsunkar qoynunda bəslənən ahu və 
ceyranın gözəlliyi insanı yerindəcə ovsunlayır, 
gözlərimiz qarşısında ecazkar mənzərə yaradır. 


Nizami və ekoloifi fəlakətlərə münasibət 


Yaşadığımız XXI əsrdə insanlar dünyanın 
hər yerində havanın, suyun, torpağın çirk- 
lənməsindən, tullantılardan düzgün istifadə 
olunmamasından və başqa bu kimi əsas ekolofi 
problemlərdən çox əziyyət çəkirlər. İstiləşmə, 
yanğın, daşqınlar kimi təbiət hadisələri, o 
cümlədən müharibələr əsrimizi fəlakətin az 
qala astanasına gətirib çıxarıb. Bu problemlərin 
qlobal səviyyədə həlli hazırda dövlətimizin 
mühüm vəzifələrindən sayılır. Azərbaycan 
Respublikasının Prezidenti cənab İlham Əliyev 
ekolofi saflaşdırmanı ölkədə daim diqqət tələb 
edən vəzifələrdən biri kimi müəyyənləşdirib. 
2024-cü ilin ölkəmizdə “Yaşıl Dünya naminə 

Həmrəylik ili” elan olunması, BMT-nin COP29 
kimi mötəbər bir tədbirinin Azərbaycanda 
keçirilməsi ölkəmizin milli, regional və qlobal 
səviyyədə ətraf mühitin qorunması, iqlim 
dəyişmələrinin qarşısının alınması işinə 
töhfəsinin təqdir olunmasına bariz nümunədir. 

Şairin yaradıcılığında bu problemlərin, demək 
olar ki, hamısına münasibət bildirilib. O, ekolofi 
problemləri müşahidə edib, görüb, onları 
qabartmağa çalışıb. Poemalarda zəlzələ və 
fəlakətlər, qaranlıq və işıq, su çatışmazlığı və 
quraqlıq, yandırıcı istilik və ifrat soyuqluq və s. 
kimi dünyanın təzadlı təbii hadisələrinə dair 
çoxlu fikirlər əks olunub. Hamıya bəllidir ki, 
hazırda dünyanın bir çox ölkələrində içməli su 
problemi mövcuddur. Nizaminin əsərlərində 
suya münasibətdə iki cür yanaşma özünü 
göstərir: su gözəldir, faydalıdır, lətifdir. Suyun 
bol olduğu yerlərdə həyat ancaq gözəlliklərlə 
aşıb-daşır: 

Sözün də su kimi lətafəti var, 

Hər sözü az demək daha xoş olar. 

Bir inci saflığı varsa da, suda 

Artıq içiləndə dərd verir o da 

(Gəncəvi, 2004). 


Fərhad Şirinin arzusu ilə sərt dağları yarıb 
Şirinin qəsrinə süd arxı çəkir. Ekolofi cəhətdən 
təmiz, saf süd qayalardan süzülüb gəlir. Bu 
epizod Fərhadın sənətkarlığı ilə yanaşı təmiz, 
sağlam qidalanmanın təşviqi baxımından da 
qiymətlidir. 

Fərhad külüng çaldı, daş quma döndü, 

Dağlar zərbəsindən bir muma döndü. 

Külüngü qart daşı hey yara-yara... 

Qart daşlar içində keçmədən bir ay 

Yaratdı dəryatək geniş, dərin çay 

(Gəncəvi, 2004). 


Yaxud: 


Su artıb həddini aşarsa əgər, 
İçəni doydurmaz, mütləq qərq edər. 


Sanma ki su səadət, bolluq qaynağı olmuş, 
Sudan nə çəkdiyini batan gəmidən soruş 
(Gəncəvi, 2004). 

“İsgəndərnamə” əsərinin “İskəndərin Şimala 
çatması və Yəcuc səddini bağlaması” fəslində 
İskəndər qoşunu ilə möcüzəli bir səhradan 
keçməli olur. Həmin fəsil suyun əhəmiyyəti, saf 
suyun nə qədər qiymətli nemət olması haqqında 
şairin ciddi fikirlərini obrazlı şəkildə oxuculara 
təqdim edir: 

Harda ki içməli bir çeşmə vardı, 

İçində su ilə civə qaynardı. 

“Ç.Şah bunu biləndə, tez verdi fərman: 

Hamı ayıq olsun su içən zamanl 

Hər kim axar sudan istəsə, içmək 

Onu ehtiyatla durultsun gərək 

(Gəncəvi, 2004). 


Yer səthi, xüsusən torpaq haqqında da Niza- 
minin fikirləri bütün dövrlər üçün aktualdır. 
Torpağı qorumaq, becərmək, ətraf mühitin 
təmizliyini qorumaq, torpağı çirkləndirməmək, 
zərərli maddələrdən qorumaq... 


Yeddi iqlim yetmiş olsaydı belə, 
Torpağı olmazsa, dönərdi yelə 
(Gəncəvi, 2004). 


Axşamın düşməsi, gecənin yaxınlaşması, 
göylər səltənətinin min büsatı təsvir edən səma 
cisimləri haqqında fikirlər obrazlı şəkildə belə 
canlandırılır: 


Gördü can verir Günəş, cahan bir az daraldı, 
Onun saralıb-solan süpərindən rəng aldı. 
Qonşuları - ulduzlar yaraqsız görüb onu, 
Dərhal qılınc çəkdilər vurmaq üçün boynunu 
(Gəncəvi, 2004). 


Dünya necə yaranıb? 


Bu suala Nizaminin əsərlərində dəfələrlə 
cavab əks olunub. Bəzi nümunələrə əsaslanmaqla 
fikirlərimizi təsdiq edək. Şair “Leyli və Məcnun” 
poemasında yazır: 


Yerin hüdudundan o tərəfdə də, 

Buludlar fələklər qarışır yenə. 

Onlar bir-birinə sarılmış bərk-bərk, 

Hamısı tor kimidir gəzir kürə tək. 

Bu kürə şəklində yalnız Yer deyil, 

Hər xətt hərlənir, yuvarlaqdır bil.. 
(Gəncəvi, 2004). 


Nizami Gəncəvinin yaradıcılığında yaşıl dünya məsələləri 


Nizami dünyanın yaranması haqqında müx- 
təlif dini və elmi mülahizələr arasında ümu- 
miləşmə apararaq “İskəndərnamə” əsərinin ən 
maraqlı hissələrindən biri olan “İskəndərin 
yeddi yunan filosofu ilə xəlvətə çəkilməsi” 
fəslində həmin qənaətlərini qələmə alıb. O, 
yeddi filosofun dili ilə planetlərin hərəkəti və 
Kainatın yaranması haqqında dərin elmi mü- 
lahizələr irəli sürür. Fales bildirir ki, kainatın 
yaranmasında suyun mühüm rolu var. Buludlar 
suyun hərəkətindən - buxarlanmasından ya- 
ranıb. Buludlar arasında su hissəciklərinin 
hərəkət və sürtünməsindən isə ildırım və od 
əmələ gəlib. Havada suyun qatılaşması sayəsində 
buz yaranıb: 


Sudan bu kainat yarana bilməz, - 
Deyə inkar etmək istəsə, hər kəs, 
Nütfəni bir anlıq qoy salsın yada. 
Sözümə sübutdur, dəlildir o da 
(Gəncəvi, 2004). 


Bəlinas dünyanın yaranmasını dörd ünsürə 
bağlayır: 

Onlardan birinci- işıqlı oddur, 

Dünyanın ən yüksək tağı da odur 

İkinci - küləkdir, hərəkətdədir... 

Üçüncü - sudur ki, təravət verər 

Dördüncü - torpaqdır tapdayır əyyam 
(Gəncəvi, 2004). 


Sokrat isə İskəndəri inandırmaq istəyir ki, 
buluddan şimşək və yağış, İldırımdan günəş, 
ay və ulduzlar əmələ gəlib. Yaranan buxardan 
isə yer, torpaq yaranıb, dünya bərqərar olub. 

Göründüyü kimi, Nizami dövrünün bütün 
astrolofi elmlərinə yüksək səviyyədə yiyələnmiş 
bir mütəfəkkir səviyyəsində münasibət bildirir. 

Canlı təbiətin - yaşıllıqların, əkinlərin, meşə- 
lərin qorunmasının və mühafizə edilməsinin 
əhəmiyyəti haqqında böyük şairimizin aşağıdakı 
mülahizələri isə buraya qədər dediklərimizi 
ümumiləşdirərək gəldiyimiz nəticələri təsdiq 
edir. 

Bizim bu torpaqda hələ də çox var 

Heç ayaq dəyməmiş səhralar, dağlar. 

Orda göyərtidən, sudan əsər yox, 

İsti bərk istidir, soyuq bərk soyuq. 


Bir yerdə göyərti bitməsə, əgər, 
Orda canlı məxluq necə ömür edər? 
(Gəncəvi, 2004). 


Yer üzünü tərənnüm edən şair göylər səltə- 
nətinə də biganə qalmır. Xüsusən, göy cisimləri, 
bürclər haqqında özünə qədərki alimlərin 
geosentrik nəzəriyyələrini əhatə edən təsvirlər 
bu fikrimizi təsdiq edir. Nizamişünaslıqda kifayət 
qədər hərtərəfli tədqiq olunmuş bu məsələlərə 
bütün poemalardan nümunələr seçmək olar. 

Nizami kainatın yaranması haqqında fikir- 
lərini yunan filosoflarının dili ilə ifadə edir: 


Maye olan hissə etdi hərəkət, 

Quru olan isə tapdı sükunət. 

Hərəkət eləyən - göy oldu, parlaq. 

Sükunətdə qalan - bu yer, bu torpaq 
(Gəncəvi, 2004). 


Poemaların hər birində Nizami Gəncəvi as- 
trolofi aləmə aid biliklərə yüksək səviyyədə 
bələd olduğunu məharətlə nümayiş etdirib. 
“Sirlər xəzinəsi” poemasında Həməl (Qoç), Sur 
(Buğa), Cövzə (Əkizlər), Sərətan (Xərçəng), 
Əsəd (Şir), Xuşə və ya Sünbülə (Qız), Mizan 
(Tərəzi), Əqrəb, Qövs (Oxatan), Cədey (Oğlaq), 
Delv (Dolça) və Hut (Balıq) bürcləri haqqında 
məlumat verir. 

“Xosrov və Şirin” poemasının “Xosrovun 
yenidən taxta çıxması” fəslinin şərhlər his- 
səsindəki qeydlərdə oxuyuruq: 


“Ay yüksələn zaman Balıq burcündən, 
Pərviz Şah bürcündə salmışdı məskən 
(Gəncəvi, 2004). 


Balıq bürcü - səmada on iki bürcdən so- 
nuncusudur. Ay öz hərəkəti zamanı bu bürcdən 
keçir. Yuxarıdakı beytdə Nizami Xosrov Pərvizin 
Şah bürcündə (yəni qalada) məskən saldığını 
göstərir” (Gəncəvi, 2004). 

Həmin səhifədə Nizami ulduzlar aləmindən 
bəhs edərək Günəş və onun ətrafında hərəkət 
edən səyyarələrin bürclərdən keçməsini və bir- 
biri ilə qarşılıqlı əlaqələrini təsvir edib. 

“Xosrov və Şirin” əsərində cisimlərin elek- 
triklənməsi, elektrik və maqnit sahələrinin 
vəhdəti haqqında da məlumatlar əksini tapıb: 

Belədir dağların dönməz ilqarı, 
Daşa basır ona kəc baxanları. 
Düşmənin boğazı maqnitə bənzər, 
Oxun nizəsini özünə çəkər 

(Bashirov, 2021). 


Nəticə 


Araşdırma və təhlillərimiz əsasında gəldiyimiz 
nəticələr belədir: Nizami Gəncəvinin ədəbi irsi 
kəşfini gözləyən tapıntılarla zəngin olan bir 
xəzinədir. Hər kəs bu xəzinənin ibrətli və həyati 
sərvətlərindən bəhrələnə bilər. Şair Allahın in- 
sanlara böyük səxavətlə bəxş etdiklərinin qədrini 
bilməyi bütün yaradıcılığı boyu oxucularına 
xatırladır. Nizaminin qələmi bizi yaşıl dünyanı 
qorumağa, onu zənginləşdirməyə, anamız 
təbiətin bütün sərvətlərini insanlığın xeyrinə 
istifadə etməyə səsləyir. Torpağı, suyu, təbiət 
aləmini, yer üzünün bütün gözəlliklərini 
qorumağa, ətraf mühiti gözəlləşdirməyə çağırır. 

Bu çağırışa indi də, gələcəkdə də düzgün, 
ağıllı cavab vermək hamımızın borcudur. Çünki 
cismimizin də, ruhumuzun da sağlamlığı yaşıl 
işığa doğru necə getməyimizdən asılıdır. 

